




90 SENA TA' HIDMA MUSEUMINA F'BORMLA

Il-Fundatur Dun Ġorġ Preca beda s-Sočjetà u fetah l-ewwel Dar tad-Duttrina fil-Hamrun fis-7 ta' Marzu 1907. L-iktar membru viċin ta' Dun Ġorġ u li 'l quddiem kellu jkun l-ewwel Superjur Ġenerali tas-Sočjetà M.U.S.E.U.M. Ewġenju Borg kien jahdem bhala *pattern-maker* fit-Tarzna. Imheġġeġ mit-tagħlim li kien qieghed jieh u mis-Sočjetà ried jaqşam din l-esperjenza u t-tagħrif fuq Alla ma' l-ohrajn li kienu neqsin sewwa mit-tagħlim. Il-providenza ta' Alla riedet li tinqeda b'dan il-bniedem biex jiftah it-tieni Qasam tas-Sočjetà.



Il-hin ta' l-ikel fit-Tarzna dak iż-żmien kien ta' siegħa u nofs u għalhekk Ewġenju kien jieh u l-okkażjoni li jmur f'xi hwienet fejn kien ikun hemm hafna rġiel jieklu u jixorbu xi haġa. Dawn tant interessaw ruhhom f'li kien jgħallimhom Ewġenju li dan għamel kuragg u kompli f'din il-missjoni. Meta kien ikollu hin wara li jispiċċa mix-xogħol fil-5.00 p.m. kien imur f'xi klabb fejn kien ikun hemm hafna żgħażaġh. Ewġenju dahal f'hafna familjarità ma' nies minn Bormla u ddecieda, naturalment inkoraġġit u mogħti parir minn Dun Ġorġ biex jiftah il-Qasam ta' Bormla. Dan kien sewwa sew fi Frar ta' l-1908. L-ewwel post li nkeru biex issir id-duttrina fiha kien fi Triq Santa Marija, illum Triq Abram Gatt.

L-ewwel Superjur lokali kien Ġiġi Vidal. Wara ftit żmien ġie mikri post fi Triq Pietru Pawl Caruana hdejn it-Tarzna. Hawnhekk kienu jsiru laqgħat għat-tfal u l-kbar. Minhabba l-problema tat-trasport pubbliku, haddiema minn irhula ohra, bhal Gudja, iż-Żurrieq u Had-Dingli ma kinux imorru lura d-dar kuljum, imma kienu jikru xi kamra fejn jorqdu f'Bormla u jmorru d-dar fi tmien il-ġimgha. Dawn ukoll kienu jattendu għal-laqgħat ta' formazzjoni fil-Museum.

Wara xi żmien inkera post fi Triq il-Kampnar u ftit wara inkera iehor fi Strada Buongiorno, illum Triq Matty Grima. Billi dawn id-djar kienu żgħar inhass il-bżonn li jinstab xi post xi ftit aktar spazjuż. Għalhekk fl-1917 inkriet dar kbira fi Triq Nelson. Din id-dar damet isservi ta' Qasam sa l-1936. Fl-1918 beda jservi ta' Superjur Rużar Maniscalco. Sadattant kienu hafna s-soċji minn Bormla u kienu jattendu wkoll xi soċji mill-Birgu u l-Kalkara. Dun Ġorġ spiss kien jiġi Bormla u kien iżur is-Santwarju tal-Madonna.

Xi soċji minn Bormla ġew inkarigati biex jifthu oqsma ohra fin-Naxxar, iż-Żejtun, il-Kalkara u ohrajn kienu jmorru jgħinu fit-tagħlim Hal Tarxien, Rahal



IL-HAMIS, 24 TA' DIĊEMBRU, 1998. Bandisti voluntieri mill-Banda San Ġorġ waqt il-purċissjoni bl-istatwa tal-Bambin Gesù flimkien mat-tfal subien u bniet tas-Sočjetà tal-M.U.S.E.U.M. li dis-sena 1999 qed jiċċelebra għeluq id-90 sena mit-twaqqif fil-Belt Cospicua.

Ġdid, il-Gudja u oqsma ohra. Għall-habta ta' l-1930 kien hemm 24 soċju fil-Qasam.

Fl-1931 inbidel is-Superjur u ġie elett is-Superjur Ċikku Saliba li fl-1967 sar Superjur Ġenerali. Dam biss 10 xhur għax il-familja marret toqghod ir-Rahal Ġdid. Għalhekk Ġużeppi Calleja ġie magħżul bhala Superjur tal-Qasam. Huwa halla din il-kariga fl-1937 minhabba l-familja.

Dan iż-żmien inkriet dar ohra viċin il-parroċċa fi Triq Santa Tereza llum Triq il-Pellegrinaġġ. Wara sar Superjur proviżorju Fredu Buhagiar.

Meta bdiet il-gwerra s-soċji evakwaw u xterdu ma' hafna rhula u hekk kienu ta' ghajnuna għall-oqsma fejn marru. Xi soċji baqghu jgħallmu d-duttrina fil-foss tal-Birgu fejn kien hemm hafna *shelters*. Il-Qasam fl-1943 reġa' beda jiffunzjona fid-dar numru 87, Triq Santa Margerita. Is-Superjur Calleja reġa' beda jmexxi bhala Superjur u dam sa l-1946. Id-dar kellha tinbidel ma' ohra hdejn Pjazza Paolino Vassallo li fiha domna xi 10 xhur biss. Fl-1945 inkriet dar fi Triq San Ġorġ. Wara li rtira s-Superjur Calleja fl-1946 sar Superjur Duminku Galea li dam sentejn.



Reġa' beda jmessi s-Superjur Ċikku Saliba bhala delegat tas-Superjur Ġenerali. F'April 1950 is-Superjur Ġenerali nkariga lil Ġużeppi Zammit li dam imexxi sa l-1975. Wara l-gwerra kienu hafna li ġew inkorporati soċji. Fl-1954 inbidel il-post f'iehor fl-istess Triq San Ġorġ. F'Ġunju 1975 beda jmessi Alfred Farrugia li dam imexxi 8 snin sa l-1983.

Is-Superjur Ġenerali preżenti Victor Delicata ghamel lis-Superjur Toni Borg li mexxa l-Qasam ghal 5 snin u nofs. Fl-1989, fl-24 ta' Jannar ġie nkarigat is-Superjur Francis Felice li hafna ghadhom jiftakruh ghax-xoghol li sar fi żmienu biex inxtrat id-dar fi Triq Verdala u giet irrangata biex isservi ghall-edukazzjoni nisranija ghat-tfal il-kbar. Il-post ta' Triq San Ġorġ ghadu jservi ghat-tagħlim tal-klassijiet iż-żgħar.

Fis-26 ta' Ġunju 1997, is-Superjur Ġenerali ghażel lil Tarcisio Axiaq minn Haż-Żabbar bhala Superjur Partikulari tal-Qasam ta' Bormla. Nixtiequ nawgurawlu fix-xoghol tieghu biex bl-ghajjnuna tal-Verġni Mbierka, il-Qasam ta' Bormla jibqa' jifforma t-tfal u ż-żgħażaġh biex għada jkunu rġiel insara kif iridhom Alla.

Ġużeppi Grima
Soċju

HORACE ENTERPRISES LTD.

**TROPHIES, SPORTS GOODS
IMPORTER & WHOLESALE**

*Engraving Struck Available
No. 1 for Price and Quality*

**174, TRIQ RAYMOND CARUANA,
GUDJA ZTN 11**



**Tel: 696302
Fax: 693397**

